

“Sərhəd yürüşü”nün qəhrəmanı



2020-ci il Vətən müharibəsində qazandığımız Zəfərin 5 ili tamam olur. 5 ildir ki, Azərbaycanın tam bərpa olunmuş sərhədlərində Dövlət bayrağımız dalğalanır.

Böyük Qələbəmizdə Dövlət Sərhəd Xidmətinin rolu müstəsna əhəmiyyət kəsb edir. Bu gün Azərbaycan sərhədçisi əzəli torpaqlarımız olan Qarabağda və Şərqi Zəngəzurdə fəxarətlə xidmət edirlər. Müsahibimiz Dövlət Sərhəd Xidməti Çevik Hərəkət Qüvvələrinin Komandanı, Vətən Müharibəsi Qəhrəmanı, general-mayor Babək Ələkbərovdur.

– Cənab general, layihəmizin məramına uyğun olaraq Vətən Müharibəsi Qəhrəmanları haqqında oxuculara ətraflı məlumat veririk. Gəlin ömür yolu-nuza nəzər salaq.

– 1987-ci il dekabrın 24-də Abşeron rayonunun Ceyranbatan qəsəbəsində doğulmuşam. Valideynlərim əslən Qərbi Azərbaycandandırlar. Ermənilərin törətdiyi qanlı qırğınlar bizim ailəmizi, el-obamızı yaşadığımız torpaqlardan didərgin salıb. Atam Mürsəl Ələkbərov Ermənistanın Hamamlı rayonunun Saral, anam isə Kalinino rayonunun Molla Eyyublu kəndindəndirlər. Uşaqlığım Vətən həsrətli valideynlərimin, qohumlarımla yurd nisgilli söhbətlərini dinləməklə, bir gün qisas gününün olacağına inamımı yaşatmaqla keçib.

Zaman öz işini gördü və o gün yetişdi. Qəti qərarımı verdim ki, mən peşəkar hərbi olmalıyam. Beləliklə, 2003-2006-cı illərdə Cəmşid Naxçıvanski adına Hərbi liseydə təhsil aldım. Bu hərbi məktəbin bünövrəsini ümummilli lider Heydər Əliyev qoyub. Azərbaycan Ordusunun peşəkar zabiti heyətinin formalaşmasında bu liseyin əvəzsiz rolu var. Mən fəxr edirəm ki, hərbi peşəsinə yiyələnməyim bu müqəddəs təhsil ocağından başlanıb.

2006-2010-cu illərdə isə MTN-nin Heydər Əliyev adına Akademiyasının Sərhəd Qoşunları fakültəsində təhsil aldım, “leytenant” rütbəsi ilə Sərhəd Qoşunlarının Çevik Hərəkət Qüvvələrində xidmət etməyə başladım. Təlimlərdə hərbi sənətinin incəliklərini öyrəndim. Peşəkar döyüş qabiliyyətinə yiyələndim, istehkamçı vəzifəsində tam olaraq mütəxəssis kimi yetişdim, snayperçi kimi bütün bilikləri və təcrübəni qazandım. Bilirdim ki, bu Vətən, bu Torpaq qarşısında bir gün böyük imtahan verməliyik və belə də oldu.

– 2020-ci ilin 27 sentyabr səhərini necə açdınız?

– Həmin gün düşmənin irimiqyaslı hücumuna cavab olaraq Ali Baş Komandan İlham Əliyevin əmri ilə biz də döyüşlərə qatıldıq. O zaman Daşkəsən istiqamətində təlimlərdə idik. İşğaldan azad olunmuş Lələtəpə istiqamətindən döyüşə atıldıq və 2 hissəyə bölündük. Bölmələrimiz Azərbaycanın Xüsusi Təyinatlıları ilə birgə Hadrut-Şuşa istiqamətində irəliləyirdi. Digər bölmələrimiz isə Arazboyu istiqamətində döyüş tapşırığını yerinə yetirirdi.

Siz Arazboyu istiqamətlərdə: Xudafərinə, Zəngilanda və Laçında Həkəri çayı üzərindəki körpüdə ərazilərimizin azad olunması ilə əlaqədar Ali Baş Komandana 3 dəfə məruzə etmisiniz.

Xudafərin istiqamətində qarşımıza qoyulan əsas vəzifə həmin istiqamətdəki yüksəkliyi götürmək idi. Həmin əməliyyatı 11 kilometr yarım yolu düşmən arxasına sızaraq həyata keçirdik. Təxminən, 8-9 saat ərzində yüksəkliyi ələ keçirdik. Düşmənin canlı qüvvəsini məhv etdik. Hər addımımız dəqiqliklə hesablanmışdı. Sərhədçilərimiz uğurlu əməliyyatlardan ruhlanaraq irəliyə gedirdilər. Belə bir məqamda yuxarı rəhbərlikdən əmr aldım ki, Xudafərin körpüsünün azad olunması ilə bağlı məruzə etməliyəm. Çox həyəcanlı idim, Qələbə sevincini yaşayırdım. Həm də Xudafərinə Qələbə xəbərini Ali Baş Komandana məruzə etmək mənə qismət olmuşdu.

Zəfər yollarında məğlubedilməzliliklə irəli gedirdik. Hamımız Azərbaycan Bayrağını ürəyimiz üstündə gəzdirdirdik. 105 km Zəngilan istiqamətində sürətlə irəli getdik və rayonu işğaldan azad etdik. Qələbə xəbərini məruzə etmək bu dəfə də mənə nəsib oldu.

Bəli, döyüşlər uğurla keçdi. Canımızı ağrıdan isə səngər yoldaşlarımızın bu müqəddəs yolda həlak olması idi. Müharibə qan-qadasız mümkün deyil.

Siz komandir kimi hər bir döyüşçü üçün məsuliyyət daşıyırsınız, şəhid vermək isə dəhşətdir.

– Komandir ən soyuqqanlı insan olmalıdır. Bütün döyüşçülər mənim üçün ən əziz, qiymətli insan idilər, bircə anlıq zəiflik göstərməyimiz, hissə qapanmağımız düşməne fürsət verərdi. Yaralıların döyüş mövqeyindən çıxarılmasında səhvə yol verə bilməzdik. Savaş ağrılarına, itkilərə psixoloji cəhətdən hazır idik. Torpaqları azad etdikcə, sanki, yazarlarımıza məhlam qoyurduq. Döyüşə girərkən demişdik: Biz ölmək üçün yox, öldürmək üçün döyüşürük. Sözü müzə qanımızla, canımızla imza qoyduq. İmzamız şərəfimizdir!

Əməliyyatların birində susuz qaldıq, hətta ölümcül vəziyyətə düşdük. Fikirləşdim ki, mən artıq ölə bilərəm. O andaca ürəyimdə özümə danışmağa başladım ki, kaş mən burada yox, döyüş meydanında şəhid olaydım.

Müharibə meydanının imtahanları qarşısında təbəşməq hər ordunun gücü deyil. Elə buna görə də Azərbaycan Ordusu məğlubedilməzlilik zirvəsini fəth etdi.

Zəngilanın işğaldan azad olunmasında itkilərimiz ağır oldu. Azğınlaşmış düşmən yenidən iki əks istiqamətdən hücum keçdi. Xüsusilə, Bartaz yüksəkliyinin azad edilməsi zamanı düşmənin “SU-25” hərbi təyyarəsi məhv edildi. Bu döyüşlər zamanı “Harop” və “Bayraktar-TB2” PUA-larının birgə döyüşü üzrə nadir təcrübə formalaşdı. Döyüşçülərimiz qəhrəmanlıqla döyüşərək bütün təyin olunmuş mövqelərimizi əllərində saxladılar. Ermənistanla dövlət sərhədində Bartaz və Şükürataz strateji yüksəkliklərinin azad edilməsi sərhədçilərimizin qəhrəmanlıq və igidlik nümunəsidir. Əlbəttə ki, canları bahasına...

Müsahibim kövrəldiyinə görə susdu,

qəhərləndi. Sonra sükuta özü nöqtə qoydu.

– Müharibənin yazılmamış qanunları var, şəhidlərimiz üçün yansa da, düşməndən qisasımızı aldıq, bayrağımızı doğma torpaqlarımıza sancdıq. Hər birimiz 30 ilə yaxın həsrətini çəkdiyimiz nisgilli yurdlarımıza dedik: Biz qayıtmışıq, Vətən!

– Həkəri körpüsündə Azərbaycan Bayrağını siz qaldırmısınız...

Həkəri çayının üstündəki körpüdə sərhədin tam bağlanması əməliyyatını da böyük ruh yüksəkliyi ilə yerinə yetirdik. Bir güllə atılmadan belə cəsur sərhədçilərimiz bu planı həyata keçirdilər. Bu əməliyyat Qarabağın açarı idi. Artıq arxa tərəfdən qapı bağlandı.

– Ermənistanla sərhədə çıxmağınız iqlat önəmli qələbə idi.

– Bəli, artıq Qarabağın açar-kilidi əlimizdə idi. Bununla da “Laçın” dövlət sərhədindən buraxılış məntəqəsinin qurulması ölkəmizin suverenliyini, sərhəd bütövlüyünü təsdiq etdi. Ermənistanın Qarabağ ərazisində olan qeyri-qanuni hərbi birləşmələrinin mina, hərbi texnika və silah-sursatla təmin edilməsinə son qoyuldu. Bu tarixi hadisəyə ən layiqli dəyəri Müzəffər Ali Baş Komandan İlham Əliyev verdi. 2023-cü il avqust ayının 26-da “Laçın Şəhəri Günü” bayram tədbirində Prezident İlham Əliyev bəyan etdi: “Bir daha iradə, cəsarət, öz gücünə əminlik nümayiş etdirərək biz bunu etdik. Nə qədər bizə təzyiqlər oldu, nə qədər hədə-qorxular oldu. Bu gün də davam edir, bu gün də müxtəlif beynəlxalq təşkilatlar cərcivəsində Ermənistan və onun arxasında dayananlar bizə qarşı müxtəlif fitnələr ortaya atırlar. Heç bir şey bizi yolumuzdan döndərə bilməz. 23 aprel bizim ərazi bütövlüyümüzün tam bərpası deməkdir. Sərhəd-buraxılış məntəqəsinin qurulması ərazi bütövlüyümüzün tam bərpası deməkdir və bunu biz beynəlxalq hüquq cərcivəsində etdik, biz öz ərazimizi qoruyuruq, öz sərhədlərimizi qoruyuruq və qoruyacağıq.”

Vətən müharibəsində Dövlət Sərhəd Xidmətinin 47 hərbi qulluqçusu şəhid olub, 197 nəfər yaralanıb. Döyüş əməliyyatları zamanı sonsuz rəşadət və şəxsi igidlik nümunələri göstərmiş 12 Azərbaycan sərhədçisi (onlardan 4 nəfər ölümündən sonra) “Vətən Müharibəsi Qəhrəmanı” adına layiq görüldü, 176 nəfər müxtəlif ordenlərlə, 5203 nəfər isə digər döyüş medalları ilə təltif olunub.

– 5 ildən sonra Zəfər yolumuz sizə necə görünür?

Gücümüz birə-beş artıb. Komandanlıq etdiyim Çevik Hərəkət Qüvvələrində zabiti-gizir heyətini demirəm, əsgərlərimiz “Zəfər əsgəri” adı altında yetişdirilir. Müdətli hərbi xidmət etmələrinə baxmayaraq onlar bir döyüşçü kimi hazırlanırlar. Mənim nəzərimdə komandirin hər bir addımı onların baxışları zəminində tənzimlənməlidir ki, sən ədalətli qərarlar qəbul edəsən. Vətənpərvər, intizamlı heyətin formalaşdırılması, yetişdirilməsi üçün bu çox vacibdir. Əsgərimizin gözü ilə baxmaq üçün onu ali səviyyədə dəyərləndirməlisən.

– Müharibənin bitməsinə necə xatırlayırsınız?

– Noyabrın 8-də Azərbaycan-Ermənistan-İran sərhədində yüksəkliyi azad edirdik. Döyüş gedə-gedə telefon xəttində Şuşanın azad olunmasını eşitdim. Biz isə Arazboyu istiqamətindəki yüksəklikdə Zəfərə imza atırdıq. Bartaz, Şükürataz, Qızıldaş yüksəklikləri Vətən müharibəsində döyüşərək götürdüyümüz ərazilərdir. Allah Şəhidlərimizə rəhmət eləsin!

Prezident İlham Əliyevin 9 dekabr 2020-ci il tarixli sərəncamına əsasən “Vətən Müharibəsi Qəhrəmanı” adına layiq görüldüyümə görə Ali Baş Komandana dərin təşəkkürümü bildirirəm. Biz bu Vətənin, Torpağın əsgərləriyik.

Söhbəti qələmə aldı:

Kəmalə ABDİNOVA

XQ